
اکائی: 4 اصنافِ شاعری: (1) غنائی شاعری (2) تمثیلی شاعری

اکائی کے اجزاء

- 4.1.1 مقصد
- 4.1.2 تمہید
- 4.1.3 غنائی شاعری
- 4.1.4 غنائی شاعری کی تعریف
- 4.1.5 غنائی شاعری کی تقسیم
 - 4.1.5.1 مذہبی غنائی شاعری
 - 4.1.5.2 وطنی غنائی شاعری
 - 4.1.5.3 سماجی غنائی شاعری
 - 4.1.5.4 وجدانی غنائی شاعری
- 4.1.6 غنائی شاعری کی عمومی خصوصیات
- 4.1.7 غنائی شاعری کے چند نمونے
- 4.1.8 خلاصہ
- 4.1.9 نمونے کے امتحانی سوالات
- 4.1.10 فرہنگ
- 4.1.11 مطالعہ کے لیے معاون کتابیں

4.1.1 مقصد

اس اکائی کا فائدہ یہ ہے کہ اس کے مطالعہ سے طالب علم کو عربی زبان میں پائی جانے والی مختلف اصنافِ شاعری سے آگاہی حاصل ہوگی اور وہ یہ جان لے گا کہ کس طرح عالمی ادب کے زیر اثر کچھ متعین اصنافِ شاعری سے آگے بڑھ کر عربی زبان و ادب نے اپنے یہاں بہت سی نئی شعری صنفوں اور فنون کو متعارف کرایا ہے اور اب ان اصناف میں بھی عالمی معیار کے قابل قدر شعری سرمایہ سے عربی زبان و ادب کا دامن مالا مال ہے۔

4.1.2 تمہید

ہماری گفتگو میں منظوم ہوں کہ منشور خواہ ان کا موضوع کچھ بھی ہو، وہ چار ضرورتوں کی تکمیل کے لیے ہوا کرتی ہیں: (۱) کسی چیز کا مطالبہ (۲) کسی چیز کے بارے میں استفسار (۳) کسی چیز کا حکم (۴) کسی چیز کی خبر۔ خسرو پرویز کے حوالے سے جو حکیمانہ اقوال طبری اور مسعودی جیسے عرب مورخین نے نقل کیے ہیں ان میں یہ بات بھی ہے کہ ”مذکورہ بالا چاروں بنیادی اغراض“ ایسی ہیں کہ اگر تم ان میں کسی پانچویں غرض کا اضافہ کرنا چاہو تو ناممکن ہے، اسی طرح اگر ان چاروں میں سے کسی کو کم کرنا چاہو تو بات نہیں بن پائے گی چنانچہ تیسری صدی ہجری کے مشہور لغوی عالم اور امام نحو ابو العباس احمد بن یحییٰ ثعلب کہتے ہیں کہ:

قواعد الشعر أبعة: أمر ونهي و خبر واستخبار

یعنی شاعری اور شعر گوئی کی چار بنیادیں ہیں: ۱۔ امر، ۲۔ نہی، ۳۔ خبر دینا، ۴۔ خبر لینا

گویا انھی چار ضرورتوں کے پیش نظر شعر وجود پزیر ہوتے ہیں اور شعر و شاعری کی یہی چار بنیادی اغراض ہیں۔ ثعلب کے بقول پھر انھی اساسی قواعد سے درج ذیل اغراض و فنون برآمد ہوتے ہیں:

۱۔ مدح، ۲۔ ہجاء، ۳۔ مرثی، ۴۔ اعتذار، ۵۔ تشبیب، ۶۔ تشبیہ، ۷۔ اقتصاص اخبار

مذکورہ سات فنون جو ثعلب نحوی نے شمار کیے ہیں وہ پوری عربی شاعری کے لیے ایک قدر مشترک کا درجہ رکھتے ہیں۔ البتہ الگ الگ زمانوں میں مختلف ذوق و مزاج اور معاشرتی و سماجی تقاضوں کے زیر اثر اس فہرست میں کمی و بیشی ہوتی رہی ہے۔ چنانچہ عصر جدید کے معروف ادیب و ناقد احمد امین نے بڑے یقین کے ساتھ لکھا ہے کہ:

”عربوں کے یہاں شعر کی تقسیم اسی طرح ہے: حماسہ، ادب اور رثاء وغیرہ۔ اور یہ رجحان عربی شاعری کے آغاز سے ابوتمام اور ان کے بعد تک کے ادباء اور اہل فن کے یہاں رائج رہا ہے، چنانچہ جدید عربی شاعری کے بنیاد گزار بارودی نے بھی اپنے ”مختارات“ میں اسی تقسیم کو ملحوظ رکھا ہے جسے ابوتمام نے اپنے دیوان الحماسہ میں قائم کیا تھا۔“

یوں تو مذکورہ فنون ہی قدیم سے عربی شاعری کا حصہ باور کیے جاتے رہے ہیں اور عربی شاعری ایک طرح سے محض غنائی شاعری تک محدود رہی ہے۔ تاہم تیرھویں صدی ہجری کے بعد سے جدید رجحانات نے عربی شاعری کے اندر فنی اور موضوعاتی انقلاب کو راہ دی اور سب سے پہلے عباسی عہد میں ہی تعلیمی شاعری کی داغ بیل پڑی اور پھر عربوں کے مغربی اقوام سے اختلاط کے نتیجے میں عالمی ادب کے زیر اثر عربی شاعری دو بالکل نئی اصنافِ سخن (تمثیلی و ملحمی) سے متعارف ہوئی۔ اس طرح اب مضمون اور اسالیب بیان کے اعتبار سے عربی شاعری کے اندر بھی کل چار اصنافِ سخن موجود ہیں:

(۱) غنائی شاعری (۲) تمثیلی شاعری (۳) قصصی و ملحمی شاعری (۴) تعلیمی شاعری

اس اکائی کے اندر ہم محض پہلی دو اصناف پر گفتگو کریں گے اور آخری دو اصناف کے لیے ایک مستقل اکائی مختص کر کے تفصیل سے انہیں سمجھیں گے۔ قابل ذکر ہے کہ غنائی شاعری تہذیب و تمدن کے ترقی یافتہ ہونے کی دلیل ہے۔ اس سے پتا چلتا ہے کہ اس قوم کے سامنے زندگی کی راہیں کس قدر و اور کشادہ ہیں۔ تمثیلی شاعری سے تہذیب کی توانائی کا اندازہ ہوتا ہے۔ وہ بتاتی ہے کہ انسان اپنی انفرادی و اجتماعی آزادی کی راہوں میں کس درجہ ترقی یافتہ ہے۔ قصصی شاعری خالص سماجی شاعری ہے جس کے اندر سماجی زندگی کے جلوے نظر آتے ہیں۔ اس سے سماج کی زندگی اور بیداری کا ثبوت ملتا ہے۔ یہ صنف سخن حیات اقوام کے آغاز اور ایام طفولیت کی پیداوار ہوتی ہے۔ جب کہ تعلیمی شاعری سے معلوم ہوتا ہے کہ قوم میں اور افراد علم و دانش اور معرفت و آگہی کے حوالے سے کتنے بیدار ہیں۔

4.1.3 غنائی شاعری

اسے ذاتی، وجدانی اور طریبیہ شاعری کے ناموں سے بھی جانتے ہیں۔ کہتے ہیں کہ یہ شاعری کی وہ قدیم ترین صنف ہے جس سے انسان شاید سب سے پہلے متعارف ہوا۔ پھر جس طرح پوری نوع انسانی کے حوالے سے اسے اولین صنف سخن ہونے کا شرف حاصل ہے، عربوں کے یہاں بھی اس کا یہ امتیاز بہ دستور جاری و ساری ہے بلکہ عربی شاعری کے رمز شناس اور واقف کار تو کہتے ہیں کہ قدیم عربی شاعری کا پورا ذخیرہ اسی فن شاعری کا نمائندہ اور ترجمان ہے۔ دوسری اصناف شاعری مثلاً کحی و تمثیلی یا تو سرے سے قدیم عربی شاعری میں پائی ہی نہیں جاتی ہیں اور اگر ہیں بھی تو برائے نام اور خال خال۔ اس لیے غنائی شاعری کو عربی شاعری کے اندر نہایت اعلیٰ و ارفع مقام حاصل ہے۔

4.1.4 غنائی شاعری کی تعریف

غنائی، وجدانی اور طریبیہ شاعری وہ صنف شاعری ہے جس کے اندر شاعر اپنے جذبات و احساسات اور واردات قلبی کو ایسے الفاظ اور اسلوب میں بیان کرتا ہے جس کے اندر ایک طرف خود اس کے اندرون کا سوز و گداز اور جذبات کی گرمی و تپش پائی جاتی ہے تو دوسری طرف وہ اس بات کی کوشش کرتا ہے کہ مخاطب کے سامنے اس کے یہ مشاہدات قلبی اس انداز سے سامنے آئیں کہ اس میں اور مخاطب میں ایک جذباتی ہم آہنگی پیدا ہو جائے۔ شاعر دوسروں کے غم اور خوشی کو اپنا غم اور خوشی، اپنے غم کو غم کائنات اور اپنی مسرت کو مسرت لازوال سمجھتا ہے۔ اس طرح غم اور خوشی پر مبنی جذبات کو اشعار کی صورت میں مخاطبین کے سامنے پیش کر کے گویا وہ اپنے اسی آفاقی نظریہ کی ترجمانی کرتا ہے۔ اسے غنائی اس لیے کہتے ہیں کہ شعراء اس کے اشعار کو آلات موسیقی کی دھنوں پر گاتے اور گنگناتے ہیں۔ بایں معنی عربی شاعری کا بیشتر حصہ غنائی ہے۔

4.1.5 غنائی شاعری کی تقسیم

غنائی شاعری بالعموم قلبی کیفیات، ذاتی احساسات اور وجدانی جذبات کی ترجمان ہوتی ہے۔ البتہ ان شعری اغراض سے ماوراء جن موضوعات کو یہاں زیادہ برتا جاتا ہے اور جن سے اس صنف سخن کو زیادہ سروکار ہے ان کے لحاظ سے اسے درج ذیل خانوں میں تقسیم کر سکتے ہیں۔

- 1- مذہبی شاعری
- 2- وطنی شاعری
- 3- سماجی شاعری
- 4- وجدانی شاعری

4.1.5.1 مذہبی غنائی شاعری

آغازِ اسلام سے اب تک بہت سے مذہبی موضوعات ایسے رہے ہیں جنہیں عربی غنائی شاعری نے اپنے یہاں جگہ دی ہے مثلاً فسادِ عقیدہ، انتشار و اختلاف، فرقہ بندی، مغرب کی فکری یلغار، اسلامی تعلیمات کی نامناسب ترجمانی اور اہل اسلام کے اندر اپنے دین و مذہب کے حوالے سے بدگمانی وغیرہ کو فروغ دینے کے برخلاف عرب شعراء نے جو داؤخن دی ہے، وہ سب اسی قسم میں داخل ہیں۔ چنانچہ اسلام، محاسنِ اسلام اور اہل اسلام کے دفاع میں، ذاتِ رسالت مآب کے دفاع میں اور ان کی مدح و توصیف میں کی جانے والی شاعری دینی و مذہبی غنائی شاعری کہی جائے گی۔ اسی طرح مختلف مذہبی مواقع اور مناسبتوں کے حوالے سے کی جانے والی شاعری مثلاً رمضان و عید اور حج وغیرہ کے متعلق جو شعرو سخن پایا جاتا ہے سب اسی ذیل میں ہے یہاں تک کہ برائیوں، خرابیوں اور بد اخلاقیوں کی مذمت میں کی جانے والی شاعری اور خوش اخلاقی و بلند کرداری کے فضائل میں کہا جانے والا کلام اسی قسم میں داخل ہے۔

4.1.5.2 وطنی غنائی شاعری

عالمِ اسلام پر بالعموم اور عالمِ عربی پر بالخصوص استعماری طاقتوں کی جو یلغار رہی ہے، اس کے دفاع اور مقابلے کے حوالے سے عرب شعراء نے جس طرح کی شاعری پیش کی ہے وہ وطنی شاعری کہلاتی ہے۔ موجودہ دور میں عربوں نے ارضِ فلسطین پر ہونے والی جارحیت اور استعماری استبداد کا جو ننگ ناچ دیکھا ہے وہ بالخصوص عہدِ جدید کے بہت سے عرب شعراء کا موضوع سخن رہا ہے جس میں انھوں نے دشمنوں کے خلاف عربوں کو لاکارا ہے، ان میں جوشِ جہاد اور جذبہٴ شہادت کو ابھارا ہے۔ اور دشمنوں کے مقابلے میں انھیں متحد ہونے کی دعوت دی ہے۔

4.1.5.3 سماجی غنائی شاعری:

عرب معاشرے میں ماضی قریب کے اندر بہت سے سماجی مسائل زیر بحث آئے ہیں اور بڑے بڑے نام و راہب اور خن و روں نے انھیں اپنا موضوع بنایا ہے مثلاً مساواتِ مرد و زن کا مسئلہ، عورتوں کی آزادی کا مسئلہ، سماجی نابرابری کا مسئلہ، دولت کی غیر منصفانہ تقسیم کا مسئلہ، فقر و فاقہ اور غربت و افلاس کا مسئلہ، جہل و ناخواندگی کا مسئلہ اور نوجوانوں کی بے راہ روی کے مسائل وغیرہ۔ ان مسائل سے سروکار رکھنے والی غنائی شاعری کو سماجی غنائی شاعری کہتے ہیں۔

4.1.5.4 وجدانی غنائی شاعری

یہ غنائی شاعری کی وہ قسم ہے جس میں شاعر حسن و عشق کو موضوع بناتا ہے اور اپنے معاشقے کا تذکرہ کرتا ہے۔ محبوب کے ساتھ والہانہ وارفتگی، شوق وصال و خوفِ فراق کے دل گداز لہجے کی منظر کشی اور محبوب کی صحبتوں میں بیٹے ہوئے دنوں کی خوش گوار یادوں کا دل نشیں تذکرہ اس صنفِ شاعری کا جوہر ہے۔ اوپر بتایا جا چکا ہے کہ قدیم عربی شاعری کا بیشتر ذخیرہ اس صنفِ سخن کا بہترین مرقع ہے۔ لیکن جدید عربی شاعری بھی اس رنگ و آہنگ سے مالا مال ہے چنانچہ مدرسۃ الٰہیاء کے نمائندہ شعراء، شعراءِ محدثین اور بالخصوص رومانسی شعراء نے اس رنگِ شاعری کی بہترین ترجمانی کی ہے اور معیاری کلام پیش کیا ہے۔

4.1.6 غنائی شاعری کی عمومی خصوصیات

- 1- یہ وارداتِ قلبی کی ترجمان شاعری ہے۔
- 2- اس میں غنائیت، موسیقیت اور نغمگی کے عناصر نمایاں طور پر محسوس کیے جاسکتے ہیں۔
- 3- غنائی قصائد طویل نہیں بلکہ مختصر ہوا کرتے ہیں اور کم اشعار پر مشتمل ہوتے ہیں تاہم وہ مکمل قصیدے کا نمونہ ہوتے ہیں۔
- 4- غنائی شاعری کے اندر مخصوص اوزان اور بحر کی بدولت ایک جادوئی تاثیر پائی جاتی ہے۔
- 5- اس صنفِ شاعری کے اندر بے باکی و بے تکلفی بہت ابھری ہوئی شکل میں موجود ہوتی ہے، غموض اور تہداری سے حتی المقدور اجتناب کیا جاتا ہے۔
- 6- یہ صنف سخن اشارات و تلمیحات کا پیکر ہوتی ہے۔ اگرچہ یہ اوصاف تمام اصنافِ شاعری میں مستحسن قرار پاتے ہیں تاہم نغمگی اور موسیقیت، سروں اور دھنوں نیز وجدانی کیفیات کی چوں کہ یہاں فراوانی ہوتی ہے اس لیے اشارات و تلمیحات کو یہاں زیادہ موزوں و بہتر انداز میں برتا جاسکتا ہے۔
- 7- غنائی شاعری کے موضوعات بالعموم مدح و غزل اور ثناء ہوا کرتے ہیں۔
- 8- اس شاعری میں متنوع بحروں اور متعدد قافیوں کو اپنانے کی پوری آزادی اور گنجائش پائی جاتی ہے۔
- 9- یہ صنفِ شاعری رزمیہ اور مکالماتی شاعری سے بالکل الگ اور مختلف ہوتی ہے۔

4.1.7 غنائی شاعری کے چند نمونے

- 1- مذہبی غنائی شاعری کے نمونے:
شامی شاعری عمر بہاء الدین الہامیری کہتے ہیں:
- 1- قالوا العروبة قلنا إنَّها رَجَمٌ وموطنٌ و مروءات و وجدائٌ
- 2- أما العقيدة والهدى المنير لنا درب الحياة فإسلامٌ و قرآنٌ
- 3- وشرعة قد تأخَتْ في سَمَاحَتِهَا وَعَدَّ لها الفَدَّ أجناسٌ وألوانٌ
- ترجمہ: 1- ان لوگوں نے عرب قومیت کا نعرہ لگایا ہم نے جواب دیا کہ یہ تو ایک گوندہ رجمی رشتہ ہے، ہم وطنی ہے، بھائی بندگی ہے اور دل بستگی ہے۔
- 2- لیکن جہاں تک عقیدہ و عمل اور اس رہ نمائی کا تعلق ہے جس نے ہمارے لیے شاہ راہ حیات کو تابندہ کیا ہے، تو وہ تو بس اسلام اور قرآن ہے۔
- 3- اور وہ نظام زندگی ہے جس کی زبردست کشادگی اور مثالی عدل گستری نے مختلف رنگ و نسل کے لوگوں کو ایک جان دو قالب کر دیا ہے اور باہم حقیقی بھائی بنا دیا ہے۔
- 2- وطنی غنائی شاعری کے نمونے:
مشہور عراقی شاعر معروف رُصانی نے استعماریت کے خلاف آواز بلند کرتے ہوئے کہا ہے کہ:

- 1- يا قومُ إن العدا قدهاجموا الوطننا فانضوا الصوارمَ واحموا الأهلَ والسكنا
 - 2- واستنفروا لعدو الله كل فتى ممن نأى في أقاصي أرضكم ودنا
 - 3- واستنهضوا من بني الإسلام قاطبة من يسكن البدو والأرياف والمدنا
 - 4- واستقتلوا في سبيل الذود عن وطن به تقيمون دين الله والسنا
- ترجمہ: 1- لوگو! دشمنوں نے وطن پر یلغار کر دی ہے تم بھی اپنی تلواروں کو بے نیام کرو اور اپنے گھر بار کا دفاع کرو۔
- 2- ملک کے دور و نزدیک ایک ایک گوشے سے اللہ کے دشمنوں سے لڑنے کے لیے نوجوانوں کو لگا کرو۔
- 3- اور تمام مسلمانوں کو خواہ وہ دیہاتی ہوں کہ شہری متحد ہو کر لڑنے کی دعوت دو۔
- 4- اور اس وطن کے دفاع کے لیے جہاں تم اللہ کے دین کی بجا آوری کرتے ہو اور سنتوں پر عمل پیرا ہوتے ہو، جان کی بازی لگا دو۔

مشہور زمانہ شاعر شوقی نے کہا ہے کہ:

- 1- ولأوطان في دم كل حرّ يد سلفت ودین مستحق
 - 2- ومن يسقى ويشرب بالمنابا إذا الأحرار لم يسقوا ويسقوا
 - 3- ففي القتلى لأجيال حياة وفي الأسرى فدى لهم وعتق
- ترجمہ: 1- ہر مرد و عورت کے خون میں وطن کے حوالے سے ایک احسان ہے اور ایک قرض ہے۔
- 2- جنہیں سیراب کیا جاتا ہے تو گویا وہ موت کے گھونٹ اتار رہے ہوتے ہیں کیوں کہ بہادر اور جیالے لوگ پیتے نہیں پلاتے ہیں۔
- 3- شہید کی جو موت ہے وہ قوم کی حیات ہے۔ اور قوم کے جو لوگ قید و بند کی صعوبتیں جھیل رہے ہوتے ہیں گویا وہ پوری قوم کی آزادی و خود مختاری کا فدیہ چکا رہے ہوتے ہیں۔

3- سماجی غنائی شاعری کے نمونے:

آزادی نسواں کی تحریکوں کے پس منظر میں شوقی کے یہ اشعار ملاحظہ ہوں:

هذا رسول الله لم ينقص حقوق المؤمنات العلم كان شريعة رُضن التجارة والسّيا و حضارة الإسلام تن طق عن مكان المسلمات

ترجمہ: یہ کوئی اور نہیں حضور رسالت مآب ہیں۔ انھوں نے مسلمان عورتوں کی کوئی حق تلفی نہیں کی ہے۔ چنانچہ علم و دانش کے دروازے ان عورتوں کے لیے بھی کھلے ہوئے ہیں اور شریعت محمدی نے بہت سی عورتوں کو فقیہ کے درجہ تک پہنچایا ہے۔ ان عورتوں نے زندگی کے کون سے شعبے ہیں جنہیں اپنی سرگرمیوں کی جولان گاہ نہیں بنایا، انھوں نے تجارت اور سوداگری کی، سیاست اور جہاں بانی کو آزما دیا اور نہ جانے کیا کیا کیا اس لیے یاد رکھو اسلامی تہذیب و تمدن مسلمان عورتوں کو عزت کے مقام بلند تک پہنچاتا ہے۔ اور ان کے احترام کی بات کرتا ہے۔

اسی طرح سماج کی معاشی ناہمواریوں کو موضوع بناتے ہوئے حافظ ابراہیم ناداروں کی طرف لوگوں کو یوں متوجہ کرتے ہیں۔

أَيُّهَا الْمَصْلُحُونَ ضَاقَ بِنَا الْعَيْشُ وَلَمْ تَحْسِنُوا عَلَيْهِ الْقِيَامَا
عَزَّتِ السَّلْعَةُ الذَّلِيلَةَ حَتَّى بَاتَ مَسْحَ الْحِذَاءِ خَطْبًا جَسَامَا
وَعَدَا الْقَوْتُ فِي يَدِ النَّاسِ كَالْيَا قَوْتُ حَتَّى نَوَى الْفَقِيرَ الصِّيَامَا
وَيَخَالُ الرَّغِيفُ فِي الْعِيدِ بَدْرًا وَيُظَنَّ اللَّحْمَ لِحْمًا حَرَامَا

ترجمہ: اے اصلاح کے علم بردارو! ہماری زندگی تنگ ہو کر رہ گئی ہے اور تم ہو کہ تمہیں اس کی بہتری کی کوئی پرواہ نہیں۔ دیکھو تو سہی استعمال کی عام اور معمولی چیزیں، روزمرہ کی ضروریات اس قدر گراں قیمت اور دشوار ہو گئی ہیں کہ جو توں کی پالش ایک اہم پیشہ قرار پایا ہے۔ ایک وقت کی روٹی عام لوگوں کے لیے گویا یا قوت کا داندہ ہو گیا ہے کہ ناداروں اور غریبوں نے روزہ رکھنے میں ہی عافیت جانی۔ ان بے چاروں کے لیے روٹی گویا عید کا چاند ہو گیا اور گوشت تو ان کی نظروں میں حرام ہی ٹھہرا۔

اسی طرح مغربی شاعر احمد سیکرج جہل و ناخواندگی کو موضوع بناتے ہوئے گویا ہیں:

أَلَا زَاحِمُوا أَهْلَ الْعِلَا بِالْمَنَاكِبِ وَلَا تَقْعُدُوا مِنْ بَعْدِ نَيْلِ الْمَرَاتِبِ
رِدُوا مِنْ يَنَا بِيَعِ الْعُلُومِ مَوَارِدَا بَهَا يَنْجَلِي الْجَهْلَ الْكَثِيرَ الْمَعَايِبِ
فَكُلْ بِلَاءَ أَصْلِهِ الْجَهْلَ فِي الْوَرَى وَمَا الْجَهْلُ إِلَّا مَرْتَعٌ لِلْمَعَايِبِ

ترجمہ: آؤ اور بڑے لوگوں کی ہم سری کرو، ان کے کاندھے سے کاندھا ملاؤ اور پھر مرتبوں اور منصبوں پر پہنچ کر بیٹھ نہ جاؤ۔ تم علم و دانش کے ایسے چشمے تلاش کرو جن سے جہالت کے بے شمار پردے چاک ہوتے ہیں اور روشنی حاصل ہوتی ہے کیوں کہ ہر طرح کی مصیبتوں کی اصل جڑ تو قوموں کے اندر موجود یہی جہالت اور ناخواندگی ہے، بس یوں سمجھو کہ یہ جہل و ناخواندگی ہزاروں عیبوں کی پرورش کرتی ہے۔

4- وجدانی شاعری کے نمونے:

یوں نے قدیم عربی شاعری تقریباً اسی صنف سخن کے نمونوں سے بھری پڑی ہے تاہم جدید دور کے شعراء نے بھی اپنے عہد کے مختلف النوع اجمانات کے باوجود اس خاص رجحان کی پوری پاس داری کی ہے چنانچہ شاعر جزیرہ محمد بن یساف کہتے ہیں:

وَقَفْتُ عَلَى دَارِ لَمِيَّةٍ غَيَّرَتْ مَعَالِمَهَا هَوَجَ الرِّيَّاحِ الْنَوَاسِفِ
فَأَسْبَلْتُ الْعَيْنَانَ دَمْعًا كَأَنَّهُ جَمَانٌ وَهِيَ مِنْ سَلَكِهِ مِتْرَادِفِ
أَسْأَلُهَا عَنْ فَرْطِ مَا بِي وَإِنِّي بَعِجْمَةَ أَحْجَارِ الدِّيَارِ لِعَارِفِ

ترجمہ: میں دیار محبوب پہ کھڑا ہوں، آہ کیا کہوں کہ تیز و تند ہواؤں کے جھکڑ نے اس کی ایک ایک نشانی کو مٹا دیا، آنکھیں بے قابو ہو گئیں اور آنسوؤں کی ایسی جھڑی لگی کہ گویا موتیوں کا ہار ٹوٹ گیا ہو اور یکے بعد دیگرے ہر موتی ٹپکا پڑ رہا ہو۔ میں اپنی اس بے تابی کے بارے میں دیار محبوب کے کھنڈرات سے استفسار کر رہا ہوں مگر مجھے معلوم ہے کہ گھروں کے پتھر قوت گویائی سے محروم ہوتے ہیں۔

اسی طرح بارودی کے درج ذیل اشعار ملاحظہ ہوں:

غَلَبَ الْوَجْدُ عَلَيْهِ فَبِكَى وَتَوَلَّى الصَّبْرَ عَنْهُ فَشَكَا
وَتَمَنَّى نَظْرَةَ يَشْفِي بَهَا عِلَّةَ الشُّوقِ فَكَانَتْ مَهْلِكَا
يَالِهَا مِنْ نَظْرَةِ مَاقَارِبِ مَهْبِطِ الْحِكْمَةِ حَتَّى انْهَتَكَا

ترجمہ: وہ جذبات سے بے قابو ہو گیا اور روپڑا، صبر و شکیبائی کا دامن اس کے ہاتھوں میں باقی نہ رہ سکا اور وہ گلہ مند ہو گیا۔ اس نے اس کی ایک نگاہ کی آرزو کی کہ شاید اس سے اس کے بے تاب دل کو ذرا تسکین ملے اور عشق کی تپش سوزاں سے کچھ راحت ملے، مگر وہ نظر تو مزید ہلاکت کا سامان ثابت ہوئی۔ ہاے رے وہ نگاہ جس نے دل کو چیر کر رکھ دیا اور تیر نظر دل کے پار ہو گیا۔

4.1.8 خلاصہ

غنائی شاعری عربی کے قدیم ترین صنفِ سخن ہے۔ ناقدین فن کے بقول عربی کا قدیم شعری ذخیرہ تقریباً اسی صنفِ سخن کا آئینہ دار ہے البتہ جدید عربی عہد میں جہاں بہت سی نئی اصنافِ سخن نے عربی شاعری کو اپنے وجود سے متعارف اور مالا مال کیا ہے وہیں اس قدیم ترین شعری صنف میں بھی تنوع آیا ہے اور اسی لب و لہجہ میں نئے مضامین کو سمو کر غنائی شاعری کے موضوعات اور مضامین کو دو چنہ کیا گیا ہے۔ چنانچہ چرخِ لعل و جدانی شعرو سخن کے ساتھ جو اس صنف کا قدیم سے موضوع رہا ہے، دینی، سماجی اور وطنی موضوعات بھی اب اس صنفِ شاعری کا حصہ ہیں۔

4.1.9 نمونے کے امتحانی سوالات

- 1- غنائی شاعری کی تعریف اور عربی زبان میں اس کی اہمیت پر روشنی ڈالیے۔
- 2- غنائی شاعری کی کتنی قسمیں ہیں الگ الگ تفصیل سے لکھیے۔
- 3- غنائی شاعری کی اہم خصوصیات پر روشنی ڈالیے۔

4.1.10 فرہنگ

الفاظ	معانی
استفسار	پوچھنا، سوال کرنا
وصال	ملاقات
فراق	جدائی
مراثی	مرثیہ کی جمع
قواعد	قاعدہ کی جمع

4.1.11 مطالعہ کے لیے معاون کتابیں

- 1- النقد الأدبي أحمد امين
- 2- فنون الأدب الدكتور محمد حسين عبد الله

اکائی: 4 اصنافِ شاعری (4.2: تمثیلی شاعری)

- اکائی کے اجزاء
- 4.2.1 تمثیلی شاعری
 - 4.2.2 تمثیلی شاعری کی تعریف
 - 4.2.3 تمثیلی شاعری کی تقسیم
 - 4.2.3.1 ٹریچڈی تمثیلی شاعری
 - 4.2.3.2 کومیڈی تمثیلی شاعری
 - 4.2.4 تمثیلی شاعری کے عناصر
 - 4.2.5 تمثیلی شاعری کی عام خصوصیات
 - 4.2.6 تمثیلی شاعری کے چند نمونے
 - 4.2.7 خلاصہ
 - 4.2.8 نمونے کے امتحانی سوالات
 - 4.2.9 فرہنگ
 - 4.2.10 مطالعہ کے لیے معاون کتابیں

4.2.1 تمثیلی شاعری

اسے مکالماتی، مسرچی اور ڈرامائی شاعری بھی کہتے ہیں۔ یہ خالص موضوعاتی شاعری ہے، اسے تمثیلی شاعری اس لیے کہتے ہیں کیوں کہ اسے اسٹیج پر اداکاری کے ذریعہ پیش کیا جاتا ہے۔ اس شاعری کا اصل جوہر یہ ہے کہ اگرچہ شاعر نے اسے بغرض تمثیل نظم نہ کیا ہوتا ہم وہ ایک صالح مثال اور عمدہ کردار کے طور پر پیش کیے جانے کے لائق ہو۔ یہ صنف شاعری اصلاً یونان میں پروان چڑھی اور وہیں سے یورپی و مغربی ممالک میں پھیلنے لگی۔ عالم عرب میں پہنچی ہے۔ جدید دور کے نامور عربی شاعر احمد شوقی کو پہلا عربی تمثیلی شاعر باور کیا جاتا ہے۔

4.2.2 تمثیلی شاعری کی تعریف

وہ صنف شاعری جو پڑھنے یا نغمہ خوانی کے بہ جائے اس لیے نظم کی جاتی ہے کہ اسے اسٹیج پر پلے کیا جاسکے تمثیلی شاعری کہلاتی ہے۔ تمثیلی شاعری میں شاعر حقیقی یا خیالی کسی واقعہ کو زیادہ واضح اور نمایاں انداز میں پیش کرنے اور زیادہ حقیقت کے رنگ میں دکھانے کی خاطر اسے مکالماتی انداز میں مخاطب کے سامنے لاتا ہے۔ یہ مکالماتی شاعری انسانی زندگی کے کسی بھی رخ کی عکاسی کر سکتی ہے۔ ملکوں اور قوموں کا عروج، ان کے زوال کی پستیاں، فکر و خیال کی بلندیاں اور سیاسی، سماجی و مذہبی اتھل پتھل اور نشیب و فراز غرض تمام ہی قسم کے انسانی کردار اس مکالماتی شاعری کے ذریعہ ہمارے سامنے اسٹیج کیے جاتے ہیں، اس طرح اس مکالماتی شاعری کے اندر مختلف قسم کے کرداروں کے ذریعہ مختلف قسم کے ذاتی اور غیر ذاتی واقعات کو منظوم انداز میں ہمارے سامنے لایا جاتا ہے۔

4.2.3 تمثیلی شاعری کی تقسیم

تمثیلی یا مکالماتی شاعری کو موضوع اور مضمون کے اعتبار سے دو حصوں میں تقسیم کیا جاتا ہے۔

1- ٹریجڈی تمثیلی شاعری (شعر المأساة) 2- کومیڈی تمثیلی شاعری (شعر الملهاة)

4.2.3.1 ٹریجڈی شاعری (شعر المأساة)

ٹریجڈی مکالماتی شاعری کا موضوع کوئی حد درجہ الم ناک واقعہ ہوتا ہے۔ اس کا شعری اسلوب، اس میں موجود کرداروں کے سماجی مقام و مرتبہ کے مطابق بلند و بالا ہوتا ہے۔ اس کے کردار بالعموم بلند مقام و مرتبہ کے حامل ہوتے ہیں۔ اس میں موضوع اور مضمون کا انتخاب شاعر تاریخی واقعات اور افسانوں سے کرتا ہے۔ ٹریجڈی شاعری ڈرامے کے اندر کردار بہر صورت برے انجام یا موت سے دوچار ہوا کرتا ہے یا پھر وہ کسی اندوہ ناک واقعہ پر منتج ہوتا ہے۔

4.2.3.2 کومیڈی شاعری (شعر الملهاة)

کومیڈی شاعری ڈرامے کا موضوع بالعموم سماجی برائیوں اور معاشرتی خرابیوں کی مذمت اور گمراہی کے پست اخلاق و عادات کا استہزاء ہوا کرتا ہے۔ اس شعری صنف کا اسلوب عوامی سطح کا، آسان اور سادہ ہوتا ہے۔ اس کے کردار کا تعلق بھی سماج کی عام سطح سے ہوتا ہے اور اس کے واقعات بھی عام سماجی زندگی کے ترجمان ہوا کرتے ہیں۔ کومیڈی شاعری کا مضمون شاعر پبلک لائف سے اخذ کرتا ہے۔ اس شعری ڈرامے کا انجام خوش نما ہوتا

ہے اور کردار خوش انجامی سے ہم کنار ہوا کرتا ہے۔

4.2.4 تمثیلی شاعری کے عناصر

ارسطو کے نزدیک کسی بھی ڈرامے کے اندر درج ذیل چھ اجزاء ترکیبی کا ہونا ناگزیر ہے:

1- قصہ، 2- کردار، 3- مکالمہ، 4- خیال، 5- آرائش، 6- سنگیت

ممکن ہے نثری ڈراموں میں موسیقی اور سنگیت کا عنصر لازمی نہ ہو اور محض درمیان میں تبدیلی ذائقہ یا لطف و لذت کے لیے اس عنصر کو شامل کیا جاتا ہو لیکن تمثیلی شاعری میں تو موسیقی اور سنگیت کا یہ عنصر بہر حال مستقل اور متواتر انداز میں شامل رہتا ہے۔ اس کے علاوہ جو اصرار اور حرکت وہ تین بنیادی عناصر ہیں جو تمثیلی یا مکالماتی شاعری کے لیے ناگزیر ہیں، چنانچہ اسی وجہ سے بعض لوگ اس شاعری کو متحرک شاعری کا نام دیتے ہیں کیوں کہ اس میں اداکاری اور حرکت کے ساتھ شاعری سامنے آتی ہے۔

ڈرامے کی کامیابی کے لیے جس طرح پلاٹ، کردار، مکالموں اور نقطہ نظر کا ہونا ضروری ہے اسی طرح یہ بھی ضروری ہے کہ اس کے اندر واقعات کی کڑیاں اس طرح ملائی جائیں کہ بہ تدریج نقطہ عروج تک پہنچا جاسکے اور ناظرین کی توجہ ایک نکتے یا خیال پر مرکوز ہو جائے۔ اس کے بعد ڈرامہ انجام کی طرف بڑھتا ہے۔ واقعات سے جو نتیجہ برآمد ہوتا ہے، اسے انجام کے ذریعہ پیش کر دیا جاتا ہے۔ حق و باطل یا خیر و شر کی کش مکش کے علاوہ بنیادی انسانی اقدار اور سماجی، قومی و سیاسی مسائل کو بھی ڈراموں میں پیش کیا جاتا ہے۔

قصے اور مکالمے میں قدر مشترک یہ ہے کہ قصہ کی طرح تمثیل اور مکالمے میں بھی حادثہ، شخصیت اور فکر کا رفرما ہوتی ہے۔ ہر تمثیلی یا مسرچیہ کسی نہ کسی قصہ پر مشتمل ہوتا ہے، البتہ یہ قصہ بیان محض نہیں ہوا کرتا بلکہ اداکاری کے ساتھ ہوتا ہے۔ اسی طرح موضوع کی یکسانیت کے بجائے مسرچیہ میں اداکاری کی یکسانیت پائی جاتی ہے۔

4.2.5 تمثیلی شاعری کی عام خصوصیات

تمثیلی اور مکالماتی شاعری کی خوبیوں کو ذیل میں مختصراً لکھا جاتا ہے۔

- 1- تمثیلی شاعری ایک آفاقی صنفِ سخن ہے اور عالمی ادب کا حصہ رہی ہے۔
- 2- آغاز میں تمثیلی شاعری پر مذہبی رنگ غالب تھا لیکن رفتہ رفتہ یہ مذہب سے آزاد ہو کر عام تہذیبی اور سماجی اقدار کی آئینہ دار ہو گئی۔
- 3- تمثیلی شاعری کے اندر بسا اوقات منظوم و منثور دونوں کلام بیک وقت ساتھ ساتھ پائے جاتے ہیں البتہ اس کا اہم اور بنیادی حصہ شاعری پر ہی مشتمل ہوتا ہے۔ نثری حصہ ایک تزیلی ہوتا ہے دوسرے وہ نثر، شعری نثر کا نمونہ ہوتی ہے یعنی بہ ظاہر بحر و وزن سے عاری مگر مسجع و مقفی نثر ہوتی ہے۔
- 4- مکالماتی یا تمثیلی شاعری میں کسی تاریخی واقعے یا انسانی زندگی سے وابستہ کسی خیالی واقعے کو پیش کیا جاتا ہے اور مکالمات کے ساتھ حادثے کے مختلف مراحل کو اداکاری کے ذریعہ بھی اجاگر کیا جاتا ہے۔
- 5- اس صنفِ شاعری کے اندر شاعر کی اپنی ذات اور شخصیت مکمل طور پر اوجھل اور پردہ خفا میں ہوتی ہے، چنانچہ وہ اپنے جذبات و خیالات کو بالکل سامنے نہیں لاتا بلکہ تاریخی شخصیات اور خیالی کرداروں کو پورا موقع دیتا ہے کہ وہ اپنے احساسات و جذبات کی پوری عکاسی کریں۔
- 6- تمثیلی شاعری کا کمال یہ ہے کہ شاعر اپنے افکار و خیالات اور ذوق و احساس کو بالکل الگ رکھے اور انھیں درمیان میں درنہ آنے دے تاکہ

کرداروں کے اندرون اور مافی الضمیر تک بلا تکلف رسائی ہو سکے اور وہ اپنے سماجی مقام و مرتبہ اور فکری سطح کے مطابق اپنی فطری زبان و بیان میں گفتگو کر سکیں۔

- 7- چوں کہ تمثیلی شاعری میں حیات و کائنات اور سماج و معاشرے کی منظر کشی اور کردار نمائی ہوتی ہے۔ اس لیے ضروری ہے کہ متنوع اور موزوں اسالیب نیز متعدد صوتی آہنگ رکھنے والے الفاظ کا انتخاب کر کے شعری ترکیبوں کو موثر بنایا جائے۔ اس طرح حرف و صوت کا زیر و بم، کرداروں کا حسن انتخاب اور شادی و غم کے موضوعات کا حسین امتزاج اس صنفِ سخن کا امتیازی وصف ہے۔
- 8- اس طرح کے منظوم کلام کی اصل غرض و غایت ڈرامہ نگاری اور اداکاری ہوتی ہے نہ کہ قراءت و خواندگی۔ لہذا یہ ایک گونہ متحرک شاعری ہے۔
- 9- اس شاعری کا اصل انحصار مکالمے پر ہوتا ہے اور اس مکالمے کے ذریعہ واقعات، شخصیات اور کرداروں کی چلتی پھرتی تصویر نگاہوں میں گھوم جاتی ہے۔

4.2.6 تمثیلی شاعری کے چند نمونے

اب ذیل میں بہ طور نمونہ احمد شوقی کے معروف شعری ڈرامے ”مجنون لیلیٰ“ سے کچھ بند پیش کیے جاتے ہیں۔ شوقی کے اس کلام کو عربی زبان کی اولین ٹریجڈی تمثیلی شاعری تسلیم کیا جاتا ہے۔ اس منظوم کلام کا بنیادی مسالا شوقی نے ابوالفرج اصفہانی کی کتاب ”الاعانی“ سے اخذ کیا ہے اور مشہور عاشق شاعر قیس بن الملوّح کے حالات و واقعات کو موضوع بنایا ہے:

قیس: لَيْلَايَ لَيْلِ الْقَلْبِ

لیلیٰ: قیس، مالي دَارْتُ بِي الْأَرْضِ وَسَاءَ حَالِي

قیس: فِدَاكَ لَيْلِي مَهْجَتِي وَمَالِي مِنْ السَّقَامِ وَمِنَ الْهَزَالِ

تعالیٰ اشکي النَّوَى تَعَالِي الْقِي ذِرَاعِيكَ عَلَي خِيَالِ

(تصاحفہ بشوق)

لیلیٰ: أَحَقَّ حَبِيبِ الْقَلْبِ أَنْتَ بَجَانِبِي أَحْلَمُ سَرَى أَمْ نَحْنُ مِنْتَبِهَانِ

قیس: حَنَّانِيكَ لَيْلِي مَالِخَلِّ وَخَلِّهِ أَبْعَدُ تَرَابِ الْمَهْدِ مِنْ أَرْضِ عَامِرِ

لیلیٰ: فَمَالِي أَرَى خَدْيِكَ بِالْدمِمْ بُلْبُلًا مِنْ الْأَرْضِ إِلَّا حَيْثُ يَجْتَمِعَانِ

قیس: فِدَاكَ لَيْلِي الرُّوحِ مِنْ شَرِّ حَادِثِ وَكُلِّ مَكَانِ أَنْتَ فِيهِ مَكَانِي

لیلیٰ: تَرَانِي إِذَا مَهْزُولَةٌ قَيْسُ؟ حَبْدًا أَمِنْ فَرْحِ عَيْنَاكَ تَبْتَدِرَانِ

قیس: هُوَا الْفِكْرُ لَيْلِي، فِيمَنْ الْفِكْرُ؟ رِمَاكَ بِهَذَا السَّقَمِ وَالذُّوبَانِ

لیلیٰ: فِي الَّذِي تَجْنَبِي هِزَالِي وَمَنْ كَانَ الْهَزَالُ كَسَانِي

قیس: كِفَانِي مَالِقِيَّتِ كِفَانِي

لیلی: أدرکت أن السهم یا قیس واحد
 کالانا قیس مذبوخ
 طعینان بسکین
 لقد زوّجت ممن لم
 ومن یکبر عن سنی
 غریب لا من الحیّ
 ولا ثروته تربی
 وأنا کلینا للهوی هدفان
 قتیل الأب والام
 من العادة والوهم
 یکن ذوقی ولا طعمی
 ومن یصغر عن علمی
 ولا من ولد العم
 علی مال أبی الحّم

ترجمہ: قیس: میری لیلی، میرے دل کی لیلی

لیلی: اے قیس! مجھے کیا ہو گیا؟ میرے لیے زمین تنگ ہو گئی، میں گردش زمانہ کی شکار بن گئی اور میری حالت دگرگوں ہو گئی۔
 قیس: لیلی میں جان و دل سے اور روپے و پیسے سے تمہیں اس بیماری اور بد حالی سے بچانے کے لیے خود کو قربان کرنے کے لیے تیار ہوں۔ آ جاؤ میرے پاس آؤ، مجھ سے اپنی دوری اور مجھوری کی روداد سناؤ۔ آؤ گلے سے لگ جاؤ، بغل گیر ہو جاؤ پس پردہ۔
 (لیلی اس سے والہانہ انداز میں مصافحہ کرتی ہے)

لیلی: اے میرے دل دار کیا واقعی تم میرے پاس ہو اور میرے پہلو میں ہو؟ آیا یہ کوئی خواب ہے یا ہم ابھی ابھی نیند سے اٹھے ہیں اور اس کے زیر اثر ہیں؟
 کیا بنو ثقیف کے خاندانہ عامر میں بچپن کے دن ایک ساتھ گزارنے کے بعد ہم ایک دوسرے سے بچھڑ گئے تھے اور ایک دوسرے کے لیے اجنبی ہو گئے تھے۔
 قیس: لیلی بہت بہت نوازش! کسی ہم دم دیرینہ کو اپنے ہم دم دیرینہ کے لیے اصل جگہ وہی ہے جہاں دونوں کی یک جانی ہو اور جہاں وہ ایک دوسرے سے ملاقات کر سکیں۔
 چنانچہ ملک کوئی بھی ہو اگر وہ مجھے تیرا قرب فراہم کر دے یا مجھے تیرا ہم سایہ بنا دے تو میرا گھر وہی ہے اور ہر وہ جگہ جہاں تیری بود و باش ہو، میرا وطن وہی ہے۔

لیلی: تمہارے رخسار آخرا نسوؤں سے ترکیوں ہیں؟ کیا تمہاری آنکھوں سے خوشی کے موتی چھلک رہے ہیں۔
 قیس: لیلی کاش میری جان کے بدلے تجھے اس تکلیف سے نجات مل جائے جس نے تجھے اس بیماری و ناتوانی سے دوچار کر رکھا ہے۔
 لیلی: گویا تم مجھے اے قیس ناتواں سمجھ رہے ہو۔ میری یہ کم زوری و ناتوانی بھی کیا خوب ہے، کس نے مجھے اس کم زوری کا لبادہ اڑھایا ہے۔
 قیس: لیلی یہ تو تمہاری فکر مندی اور آشفٹہ سری ہے جو تمہیں گھلائے جا رہی ہے۔ آخر کس کے حوالے سے تم اس قدر فکر مند رہتی ہو۔
 لیلی: ارے اسی کے حوالے سے جس نے مجھے گھائل کر رکھا ہے۔
 قیس: لیلی اب بس کرو میں نے تمہارے فراق کے صدمے بہت جھیل لیے۔
 لیلی: قیس! کیا تجھے خبر ہے کہ تیرا ایک ہی ہے جس نے ہم دونوں کا شکار کیا ہے اور ہم دونوں ہی اصل میں عشق و محبت کے مارے ہوئے ہیں۔

قیس! ہم دونوں ہی مادر پدر آزاد مقتول راہ عشق ہیں۔

ہم دونوں ہی عادت و وہم کی چھری کے زخم خوردہ ہیں۔

میری شادی ایسے شخص سے کر دی گئی تھی جو صحیح معنوں میں نہ میرا ہم مذاق تھا نہ میرے معیار کا۔
جس کی عمر مجھے سے کہیں فزوں تر تھی اور جس کا علم مجھے سے بہت فروتر تھا۔
جو بالکل اجنبی تھا، نہ محلے کا تھا اور نہ خاندان کا۔
اور جس کا کل سرمایہ میرے باپ کے زبردست خزانے سے ذرا بھی زیادہ نہ تھا۔

4.2.7 خلاصہ

تمثیلی اور مکالماتی شاعری گرچہ ایک عالمی صنفِ سخن کا درجہ رکھتی ہے اور دنیا کی قدیم ترین اصنافِ سخن میں شمار ہوتی ہے۔ تاہم عربی زبان میں نسبتاً یہ سب سے زیادہ حدیث العہد صنفِ شاعری ہے یہاں تک کہ احمد شوقی (متوفی ۱۳۹۱ء) کو اس صنف کا عربی میں موجد تسلیم کیا جاتا ہے۔ لیکن عربی کی نئی صنفِ شاعری میں شمار کیے جانے کے باوجود عرب شعراء نے بہت جلد اسے اپنا لیا اور کئی مشہور و معتبر شعراء نے اسی حوالے سے اپنی شناخت قائم کی جن میں عزیز اباظہ اور عمیر ابوریشہ کا نام بڑے اعتماد سے لیا جاسکتا ہے۔ موضوعات کے اعتبار سے ٹریجڈی اور کومیڈی دو قسموں میں اسے تقسیم کیا جاتا ہے۔

4.2.8 نمونے کے امتحانی سوالات

- 1- تمثیلی شاعری کی جامع تعریف کیجیے اور بتائیے کہ یہ صنفِ سخن عربی شاعری کا کب اور کیسے حصہ بنی۔
- 2- تمثیلی شاعری کی بنیادی قسمیں کیا ہیں تفصیل سے لکھیے۔
- 3- تمثیلی شاعری کے اجزاء ترکیبی پر روشنی ڈالیے۔
- 4- تمثیلی شاعری کی عام خصوصیات کو درج کیجیے۔

4.2.9 فرہنگ

الفاظ	معانی
مأساة	دکھ، غم و ماتم، ٹریجڈی
ملہاءة	فکاح و مزاح، کومیڈی
حوار	مکالمہ، گفتگو
صراع	کشتی، لڑائی، جنگ، آویزش
تنوع	نوع بہ نوع، مختلف قسم کی

4.2.10 مطالعہ کے لیے معاون کتابیں

النقد الأدبی	احمد امین
فنون الأدب	الدكتور محمد حسين عبد الله